

## समाचार

कोरबा में उद्यान एवं मुड़ापार तालाब जीर्णोद्धार कार्य को स्वीकृत दी एम.आई.सी.ने (महापौर श्रीमती रेणु अग्रवाल की अध्यक्षता में सम्पन्न हुई निगम की मेयर इन काउंसिल की बैठक)



कोरबा 29 जुलाई 2019 –महापौर श्रीमती रेणु अग्रवाल की अध्यक्षता में आज सम्पन्न हुई एम.आई.सी. की बैठक में निगम के विभिन्न विकास कार्यों सहित वार्ड क्र. 11 कोरबा जोन में गार्डन के निर्माण कार्य की निविदा पश्चात के पुनरीक्षित प्राक्कलन एवं वार्ड क्र. 12 अंतर्गत मुड़ापार तालाब के जीर्णोद्धार एवं विकास कार्य की निविदा पश्चात के पुनरीक्षित प्राक्कलन संबंधी प्रस्तुत प्रस्तावों को स्वीकृत प्रदान की गई, साथ ही निगम के विकास व निर्माण कार्यों में गति लाने तथा नागरिक सुविधाओं को और अधिक बेहतर स्वरूप देने पर विस्तार से चर्चा हुई।

नगर पालिक निगम कोरबा के मुख्य प्रशासनिक भवन साकेत स्थित सभाकक्ष में आज महापौर श्रीमती रेणु अग्रवाल की अध्यक्षता एवं आयुक्त श्री एस.के. दुबे की विशेष उपस्थिति में मेयर इन काउंसिल की बैठक आयोजित की गई। बैठक में मेयर इन काउंसिल सदस्य दिनेश सोनी, इस्माईल कुशेशी, गोपाल कुर्रे, सीताराम चौहान, विनीत एक्का, देवीदयाल सोनी, इंदिरा कौशिक, रामगोपाल यादव, मनकराम साहू, मुख्य लेखाधिकारी पी.आर.मिश्रा, अधीक्षण अभियंता ग्यास अहमद, कार्यपालन अभियंता ए.के. शर्मा, एम.एन.सरकार, आर.के.माहेश्वारी, आर.के. चौबे, भूषण उरांव, आर.के.भोजासिया, उपायुक्त बी.पी.त्रिवेदी, निगम सचिव पवन वर्मा, स्वास्थ्य अधिकारी व्ही.के. सारस्वत सहित अन्य अधिकारी उपस्थित थे। बैठक के दौरान वार्ड क्र. 11 कोरबा जोन में 91 लाख 02 हजार 989 रुपये के निविदा पश्चात प्रस्तुत प्रस्ताव को स्वीकृत दी गई। इसी प्रकार वार्ड क्र. 12 अंतर्गत 01 करोड़ 52 लाख 64 हजार 909 रुपये की लागत से मुड़ापार तालाब के जीर्णोद्धार एवं विकास कार्य संबंधी प्रस्तुत निविदा पश्चात प्रस्ताव को भी सर्वसम्मति से पारित किया गया, वहीं निगम के विकास कार्यों तथा अन्य प्रस्तुत प्रस्तावों पर भी एम.आई.सी.ने अपनी मुहर लगाई।

**महापौर ने की विकास व निर्माण कार्यों की समीक्षा** – आज सम्पन्न मेयर इन काउंसिल की बैठक के दौरान महापौर श्रीमती रेणु अग्रवाल ने निगम के विभिन्न विकास व निर्माण कार्यों की वर्तमान कार्य प्रगति की विस्तार से समीक्षा की, उन्होंने प्रगतिरत निर्माण कार्यों में अपेक्षित गति लाने, कार्य के दौरान गुणवत्ता पर कड़ी नजर रखने तथा निर्धारित समयवधि में कार्यों को पूरा करने के निर्देश उपस्थित

अधिकारियों को दिए। उन्होंने निर्देशित करते हुए कहा कि विभिन्न मदों के तहत जो कार्य स्वीकृत हैं, उनके निविदा आदि की कार्यवाही त्वरित रूप से पूर्ण कराकर कार्यों को प्रारंभ करवाएं ताकि आमजन को इन कार्यों का लाभ समय पर मिल सके।

**स्वच्छता कार्यों की बेहतरी पर विशेष हिदायत**— बैठक के दौरान महापौर श्रीमती अग्रवाल ने निगम की साफ-सफाई व्यवस्था, जलापूर्ति व्यवस्था, सड़क रोशनी व्यवस्था तथा अन्य नगर पालिक सेवाओं व सुविधाओं से जुड़े कार्यों की समीक्षा की। उन्होंने अधिकारियों से कहा कि सड़क रोशनी व्यवस्था पूर्ण रूप से दुरुस्त रहें, जहां पर मरम्मत आदि की आवश्यकता है, त्वरित रूप से मरम्मत आदि कराएं ताकि इस बरसात के मौसम में सड़कों पर पर्याप्त रोशनी उपलब्ध रहें। महापौर श्रीमती अग्रवाल ने निगम के साफ-सफाई कार्यों की समीक्षा करते हुए कार्यों में और अधिक बेहतरी लाने के संबंध में अधिकारियों को कड़े निर्देश दिए, उन्होंने कहा कि चूंकि वर्षा ऋतु जारी है तथा कभी भी अधिक वर्षा की स्थिति बन सकती है, अतः नाले-नालियों की पूर्ण रूप से सफाई सुनिश्चित करें ताकि बरसाती पानी की निकासी में कोई अवरोध उपस्थित न हों, उन्होंने कहा कि नियमित रूप से साफ-सफाई के कार्य किए जाएं, अधिकारी एवं निरीक्षकगण स्वयं स्वच्छता कार्यों की सतत मानीटरिंग करें।